

**Deċiżjoni tas-Sedja mogħtija minn Mr Speaker l-Onor Louis Galea fis-Seduta numru 35 tat-Tnejn, 29 ta' Settembru, 2008.**

*L-Ordni Permanenti numru 13 - Aġġornament fuq kwestjoni definita ta' importanza pubblika urġenti.*

Fil-bidu tax-xogħol tas-Seduta tal-lejla l-Onor Charles Mangion, Kap ta' l-Oppożizzjoni, invoka l-OP 13 u talab il-permess li jressaq l-aġġornament tal-Kamra sabiex tiġi diskussa materja definita ta' importanza pubblika urġenti, u għadda lis-Sedja dikjarazzjoni miktuba dwar dan is-suġġett.

Fid-dikjarazzjoni bil-miktub il-Kap ta' l-Oppożizzjoni informa l-Kamra li l-materja tirrigwarda "rapporti mhux miċħuda anzi kkonfermati li fil-Malta Information and Training Services (MITTS) qed issir investigazzjoni fuq diversi persuni minhabba l-fatt li dawn jew illikjaw informazzjoni kunfidenzjali u sensittiva fosthom interalia l-kxif ta' passwords sigrieta li jipprovdu aċċess għall-informazzjoni sensittiva fuq individwi li jagħmlu użu mis-servizz tal-gvern ta' l-Informatika, kif ukoll iħhakjaw f'data konfidenzjali ta' individwi."

Is-Sedja fliet bir-reqqa id-dikjarazzjoni tal-Kap ta' l-Oppożizzjoni li huwa qara fil-Kamra u qieset sew l-interventi tal-Kap ta' l-Oppożizzjoni, tal-Viċi Prim Ministru, Ministru ta' l-Affarijiet u Leader of the House, l-Onor Tonio Borg, u tal-Ministru għall-Infrastruttura, Trasport u Komunikazzjoni, l-Onor Austin Gatt, li fid-dikasteru tiegħu taqa' l-MITTS. L-Onor Gatt informa l-Kamra li l-każ ta' intralċè illeċitu fis-sistema ta' l-emails tal-gvern seħħ madwar tliet ġimgħat ilu, ġie rappurtat fil-media, u li l-Pulizija qed twettaq investigazzjonijiet intensi fuq ir-rapporti imsemmija u għadha għaddejja bl-investigazzjoni tagħha. Il-Ministru Gatt informa l-Kamra li huwa kien qed jimpenja ruħu li hekk kif il-Pulizija tlesti l-investigazzjoni tagħha u tawtorizzah jiżvela l-konklużjonijiet huwa jagħmel Stqarrija fil-Kamra u jinforma l-Oppożizzjoni minn qabel biex tkun preparata fuq is-suġġett.

Is-Sedja, wara li qieset il-fatturi li ġew sollevati fil-Kamra miż-żewġ naħat, jidhirlha li għandha ssegwi il-prattika kostanti li ġiet sostnuta matul is-snin f'diversi deċiżjonijiet konnessi ma' l-invokazzjoni ta' dan l-Ordni Permanenti 13.

Is-Sedja tfakkar li kull talba li titressaq taħt Ordni Permanenti 13 għandha tissodisfa tliet rekwiżiti, cioè' li tkun materja definita ta' importanza pubblika u urġenti. Il-punti ttrattati fil-mozzjoni tal-Kap ta' l-Oppożizzjoni fit-totalità tagħhom jikkostitwixxu materja definita u ta'

importanza pubblika. Madanakollu meta jinqala' każ taħt Ordni Permanenti 13, l-element ta' urġenza huwa neċessarjament element fundamentali għall-konsiderazzjoni tas-Sedja sabiex hi tasal għall-konkluzjoni jekk għandhiex tilqa' t-talba taħt l-ordni permanenti msemmija.

Meta s-Sedja tikkonsidra l-urġenza, għandha tara mhux biss jekk il-materja nnifisha hijiex urġenti iżda wkoll jekk din tkunx tant mgħagħġa li l-Kamra jkollha tiddibattiha dak il-ħin u tissospendi xogħol ieħor għax inkella jkun tard wisq jekk tigi dibattuta fi stadju ieħor. Is-Sedja tfakkar li dejjem jeżisti r-rimedju li titressaq mozzjoni taħt il-proċeduri normali stabiliti bl-ordnijiet permanenti.

Fil-każ li l-Kamra għandha quddiemha hemm materja li dwarha l-Pulizija għadha qed tinvestiga skond il-liġi. Fi kliem il-Kap ta' l-Oppożizzjoni hemm "suspett serju ta' reat kriminali". Is-Sedja, filwaqt li tikkondividi t-tħassib tal-Kap ta' l-Oppożizzjoni, tqisu prematur li tissospendi x-xogħol tas-Seduta tal-lum biex tgħaddi għal diskussjoni fuq materja li dwarha jeħtieġ informazzjoni attendibbli li tista' tirriżulta aħjar mill-konkluzjoni ta' l-investigazzjoni tal-Pulizija.

Għaldaqstant fiċ-ċirkostanzi is-Sedja ma tħossx li għandha tilqa' t-talba u għalhekk il-Kamra issa tgħaddi għall-Ordnijiet tal-Ġurnata.